

ಗೆಜ್ಜೆಗಿಡದಲ್ಲಿ ಹೂವಿನ ಸಂಭ್ರಮ

ಗುಡ್ಡಗಾಡುಗಳಲ್ಲಿ ಹೇರಳವಾಗಿ ಕಾಣಿಸುತ್ತಿದ್ದ ಈ ಕಾಡುಬಸಳೆ ಈಗ ಅಪರೂಪವಾಗುತ್ತಿದೆ. ಇದನ್ನು ನಾಯಿಪತ್ತೆ ಗಿಡ, ಗೆಜ್ಜೆಗಿಡ ಅಂತಲೂ ಕರೆಯುತ್ತಾರೆ. 'ಔಷಧ ಗಿಡಗಳ ರಾಜ' ಅಂತಲೂ ಹೇಳುತ್ತಾರೆ. ಉದರ ಸಂಬಂಧಿ ರೋಗಗಳಿಗೆ, ಮೂತ್ರಕೋಶದ ಕಲ್ಲು ಕರಗಿಸಲು, ಬೊಜ್ಜು ನಿವಾರಣೆ, ಆಮ್ಲಪಿತ್ತ ಶಮನಕ್ಕೆ ಈ ಗಿಡದಿಂದ ತಯಾರಿಸಿದ ಔಷಧಿ ಬಳಸುತ್ತಾರೆ.

ನಾವು ಚಿಕ್ಕವರಿದ್ದಾಗ ಇದರ ದಪ್ಪ, ಸುತ್ತ ಕಚ್ಚಿರುವ ಎಲೆಗಳನ್ನು ಪುಸ್ತಕಗಳ ನಡುವೆ ಇಡುತ್ತಿದ್ದೆವು. ಕೆಲದಿನಗಳ ನಂತರ ಎಲೆಯ ಕಚ್ಚಿರುವ ಭಾಗದಿಂದ ಬಿಳಿಯ ಬೇರಿನ ಜೊತೆ ಸಣ್ಣಸಣ್ಣ ಗಿಡಗಳು ಬೆಳೆಯುತ್ತಿದ್ದವು. ಅದು ನಮಗೆ ವಿಸ್ಮಯದ ವಿಷಯವಾಗಿತ್ತು. ಹೆಣ್ಣು ಮಕ್ಕಳು ಇದರ ದೊಡ್ಡ ಎಲೆಗಳನ್ನು ವೃತ್ತಾಕಾರದಲ್ಲಿ ಕತ್ತರಿಸಿ ಕಾಲಿಗೆ ಗೆಜ್ಜೆಯಂತೆ ಹಾಕಿಕೊಳ್ಳುತ್ತಿದ್ದರು. ಚಿತ್ರದಲ್ಲಿ ಕಾಣುವಂತೆ ಈ ಗಿಡದಲ್ಲಿ ಅಪರೂಪಕ್ಕೆ ಲಂಬಾಕಾರದಲ್ಲಿ ಹೂಗೊಂಚಲು ಅರಳುವುದುಂಟು. ಇದು ಕಾಣಿಸಿರುವುದು ವಿರಳ. ನಾವು ಶಾಲೆಗೆ ಹೋಗುತ್ತಿದ್ದಾಗ ಈ ಹೂವುಗಳನ್ನು ಸೀಳಿ ನಡುವೆ ಇರುತ್ತಿದ್ದ ಮಕ್ಕರಂದ ಹೀರುತ್ತಿದ್ದೆವು. ಮೊನ್ನೆ ಶೃಂಗೇರಿ ಸಮೀಪ ವಾಸವಿರುವ ನನ್ನ ತಂಗಿ ಮನೆಗೆ ಹೋದ ಸಂದರ್ಭ ಗುಡ್ಡದ ಬೇಲಿಯಲ್ಲಿ ಹೂವು ಹೊತ್ತು ನಿಂತ ಈ ಗಿಡ ಕಣ್ಣಿಗೆ ಬಿತ್ತು.

—ಧರ್ಮಾನಂದ ಶಿರ್ವೆ, ಬೆಂಗಳೂರು



ಒಂದೇ ಬಳಿಯ ಹೂಗಳು

ಮನೆ ಅಂಗಳದಲ್ಲಿ ನೆಟ್ಟಿದ್ದ ದಾಸವಾಳದ ಗಿಡದಲ್ಲಿ ನಿತ್ಯವೂ ಹೂವುಗಳು ಅರಳುತ್ತಿವೆ. ಪೂಜೆಗೆ ಹೂವು ಕೊಳ್ಳುವ ಅಗತ್ಯವೇ ಇಲ್ಲ. ಎಂದಿನಂತೆ ಬೆಳಿಗ್ಗೆ ಹೂವು ಕೊಯ್ಯಲು ಹೋದೆ. ಅಚ್ಚರಿಯೂ ಎದುರಾಯಿತು.

ಕೆಂಪು ದಾಸವಾಳ ಹೂವು ಮಾತ್ರ ಬಿಡುತ್ತಿದ್ದ ಗಿಡದಲ್ಲಿ ಅಂದು ಬೇರೆ ಬಣ್ಣದ ಹೂವು ಅರಳಿತ್ತು. ಹತ್ತಿರ ಹೋಗಿ ಗಿಡದ ಬುಡವನ್ನೆಲ್ಲಾ ಪರೀಕ್ಷಿಸಿದೆ. ತಾಯಿಬೇರು ಒಂದೇ. ಅದು ಕವಲೊಡೆದು, ಎರಡು ಗೆಲ್ಲುಗಳಲ್ಲಿ ಬೇರೆ ಬೇರೆ ಬಣ್ಣದ, ಆಕಾರದ ಪುಷ್ಪಗಳನ್ನು ಅರಳಿಸಿತ್ತು. ಒಂದೇ ತಾಯಿಯ ಗರ್ಭದಲ್ಲಿ ಜನಿಸಿದ ಮಕ್ಕಳ ರೂಪ, ಆಕಾರ ಬೇರೆ ಬೇರೆಯಾಗಿರುವಂತೆ ನಾನೇನೂ ನಿಮಗಿಂತ ಕಡಿಮೆಯಲ್ಲ ಎಂದು ಮನುಷ್ಯರಿಗೆ ಸವಾಲನ್ನು ಒಡ್ಡಿತ್ತು.

—ಶೃತಿ ಎಸ್., ಬೆಂಗಳೂರು

ಗಿಡಕ್ಕೆ ಡೈಪರ್ ನೀರ ನೆರವು!

ಯಲ್ಲಾಪುರದ ನಿರಂಜನ್ ಭಟ್ಟ ಎಂಬುವರು ಗಿಡಕ್ಕೆ ನೀರುಣಿಸಲು ಹೊಸ ಉಪಕ್ರಮವೊಂದನ್ನು ಕಂಡುಕೊಂಡಿದ್ದಾರೆ. ಡೈಪರ್ ಬಳಸಿದ ನಂತರ ಎಲ್ಲೆಂದರಲ್ಲಿ ಬಿಸಾಡುವ ರೂಢಿ ಕೆಲವರಿಗಿರುತ್ತದೆ. ಇಲ್ಲವೇ ಅವುಗಳನ್ನು ಸುಡುತ್ತಾರೆ. ಇದರಿಂದ ಪರಿಸರಕ್ಕೆ ಹಾನಿಯೇ ಹೆಚ್ಚು. ಇದರ ಬದಲು ಬೇಸಿಗೆಯಲ್ಲಿ ಗಿಡಗಳಿಗೆ ನೀರುಣಿಸಲು ಡೈಪರ್ ಬಳಸಿದರೆ ಹೇಗೆ? ಈ ಬಗ್ಗೆ ಚಿಂತಿಸಿದ ನಿರಂಜನ್ ಭಟ್ಟ ಈ ಪ್ರಯೋಗ ನಡೆಸಿ ಯಶಸ್ವಿಯಾಗಿದ್ದಾರೆ. ತಮ್ಮ ಮನೆ ಬಳಿಯಿರುವ ಅಡಿಕೆ ಗಿಡದ ಸುತ್ತಲು ಐದಾರು ಡೈಪರ್‌ಗಳನ್ನು ಹಾಕಿ ಅವುಗಳ ಮೇಲೆ ನೀರು ಹಾಕುತ್ತಿದ್ದಾರೆ. ನೀರನ್ನು ಹೀರಿಕೊಳ್ಳುವ ಡೈಪರ್‌ಗಳು ತಿಂಗಳುಗಟ್ಟಲೆ ಗಿಡಕ್ಕೆ ತೇವಾಂಶ ಒದಗಿಸುತ್ತವೆ. ಸುಮಾರು ಎರಡು ತಿಂಗಳವರೆಗೆ ಗಿಡದ ಬುಡದಲ್ಲಿ ತೇವಾಂಶ ಇರುತ್ತದೆ.

—ಅಚ್ಯುತಕುಮಾರ, ಯಲ್ಲಾಪುರ

